

لیاقت علی *

پنجاب کا جاگیردارانہ سماج اور طاہرہ اقبال کی افسانوی دنیا

۲۲۳

لیاقت علی

اُردو فکشن کی تاریخ پر نظر دوڑائیں تو محمدی بیگم سے نلیم احمد بشیر تک خواتین کہانی کاروں کی ایک طویل فہرست دکھائی دیتی ہے۔ کہانی کی اپنے گرد و پیش کے سماج سے جڑت ہو یا انسانی نفسیات کے پیچیدہ اور چوٹکا دینے والے مرحلے، خواتین افسانہ نگاروں نے بھرپور فنی چابکدستی اور گہرے سماجی شعور کے ساتھ کہانی کے اس سفر کو آگے بڑھانے میں اہم کردار ادا کیا ہے۔ طاہرہ اقبال عہدِ حاضر کی ایسی باشعور اور حساس کہانی کار ہیں جنہوں نے پاکستان کے شہری سماج کے ساتھ ساتھ دیہی سماج کو خصوصی طور پر اپنے افسانے کا موضوع بنایا اور ایسے بیدار شعور کے ساتھ بنایا کہ پنجاب کا دیہی سماج اپنی حقیقی شکل میں ہمارے سامنے آن کھڑا ہوا۔

پریم چند سے منشا یاد تک دیہی سماج کو موضوع بنانے والے افسانہ نگاروں کی ایک پوری فہرست موجود ہے اس فہرست میں احمد ندیم قاسمی، شوکت صدیقی، غلام الشکین نقوی اور بہت سے دیگر نام شامل ہیں۔ طاہرہ اقبال کا اختصاصی پہلو جو انھیں ان بڑے ناموں کے درمیان بھی قد آور بناتا ہے وہ ان کا اس سماج کے مسائل، یہاں کی نفسیات کو سمجھنا ہی نہیں بلکہ یہاں کے روزمرہ محاورے اور زبان کو اُردو کے ساتھ ملا کر ایک ایسا شاندار بیانیہ ترتیب دینا ہے جسے پڑھتے ہوئے قاری اسی سماج کا ایک

فرد بن جاتا ہے اور اُسے کسی اجنبیت کا احساس نہیں ہوتا۔ بظاہر غیر مہذب اور جانگی زبان کہہ کر مہذب دنیا سے جلا وطن کی جانے والے یہ زبان کہ جسے بالعموم پنجابی تصور کیا جاتا ہے (حال آنکہ یہ رچناوی زبان ہے جسے عام طور پر جانگی بھی کہا جاتا ہے) جب طاہرہ اقبال کی افسانوی دنیا میں تخلیقی تجربہ بن کر سامنے آتی ہے تو پڑھنے والے کو شمشدر کر دیتی ہے۔ تب احساس ہوتا ہے کہ زبانوں کی اصل خوبصورتی اور اُس کا ابلاغ اسے برتنے والے تخلیق کاروں کا مروجہ منت ہوتا ہے۔ یوں بظاہر معنوب قرار پانے والی زبانیں بھی جب تخلیقی اعجاز کے ساتھ سامنے آئیں تو کوئی حیرت نہیں کہ اُن کا ابلاغ نہ ہو یا وہ اپنے اندر بے شمار تخلیقی امکانات سموئے ہوئے نہ ہوں۔ طاہرہ اقبال کا افسانوی اسلوب اردو اور رچناوی کے اسی امتزاج سے ترتیب پاتا ہے تو وہ سارا سماج بھی اپنی حقیقی صورت کے ساتھ ہمیں دکھائی دینے لگتا ہے۔ ہمیں پنجاب کے اس پس ماندہ (کہ جسے دانستہ پس ماندہ رکھا گیا) سماج میں رہتے ہوئے دہلی، لکھنؤ یا حیدرآباد دکن کی اُس معیاری زبان کا محتاج نہیں ہونا پڑتا جس نے ہمارے ادیب سے اُس کی originality چھین کر اُسے تصنع کی بیساکھی تھما رکھی ہے اور وہ اسی پر خوش ہے کہ وہ کتنی نفرتی ہوئی اور معیاری اردو لکھ رہا ہے۔ طاہرہ اقبال کے لیے بھی بہت آسان تھا کہ وہ اسی زبان کا تتبع کرتی مگر اُس نے اپنے کلمہ میں جینا اور اُسی کی زبان اور محاورے برتنے کو ترجیح دی، نتیجہ ہم سب کے سامنے ہے۔

احمد ندیم قاسمی ہوں، منشا یاد، یا اب طاہرہ اقبال، اُن کی کہانی اس زمین کے اندر اُترتی ہوئی محسوس ہوتی ہے۔ اس مٹی کا لمس ان کہانیوں کا تخلیقی اعجاز ہے۔ واجدہ تبسم کے ہاں جس انداز میں حیدرآباد دکن کے نوابین اور اُن کے محلوں میں جنم لینی والی کہانیاں اُسی زبان کے لمس کے ساتھ قاری تک منتقل ہوئیں، طاہرہ کے ہاں وسطی پنجاب کے جاگیردارانہ سماج کو اپنی حقیقی زبان اور صورت میں پیش کیا گیا ہے۔ تاہم مجھے یہ کہنے میں کوئی عار نہیں کہ واجدہ جنس کی پیچیدگیوں سے باہر نہ نکل سکی لیکن طاہرہ اقبال کا باریک بین مشاہدہ محض حویلیوں کے اندر کی زندگی تک محدود نہیں بلکہ ایک گہرا سیاسی، سماجی اور معاشرتی شعور بھی اس کے پس منظر میں دکھائی دیتا ہے جو کسی سرسری مشاہدے یا سنی سنائی دانش سے کشید نہیں ہوتا بلکہ حقیقی تجربے سے تخلیقی تجربے میں ڈھلتا ہے۔ بقول ڈاکٹر انوار احمد:

علاقوں سے نسبت کا ڈھوئی اور بات ہے۔ تین چار نمائشی حوالوں کی تکرار بھی وہ زندہ

فضائیں بنا سکتی جو طاہرہ اقبال کے افسانوں میں محسوس ہوتی ہے اور یہ جڑی بوٹیوں کے نام کسی سیلے کے بتائے ہوئے نہیں، افسانہ نگار کی حیات میں پیوست ہیں اور اپنی دھرتی کی بو باس سے اُس کے لگاؤ کو ظاہر کرتی ہے۔ یہ اور بات کہ وہ اسے کوئی جہال آفریں منظر نہیں بناتی، دکھ درد اور محرومی کے منظر نامے کا تاثر بڑھانے کے لیے ایک بامعنی عقبی پردے میں تبدیل کر دیتی ہیں۔^۱

اسی طرح عہد ظاہر کے نمایاں افسانہ نگار ڈاکٹر رشید امجد کے بقول:
طاہرہ اقبال جدید اردو فکشن میں ایک مخصوص کلچر، زبان اور اسلوب حیات کی ترجمان بن کر سامنے آتی ہیں۔ اُن کی کہانیاں پنجاب کی آب و ہوا، یہاں کی مٹی کی بو باس، موسموں کے رنگ ڈھنگ اور سماجی زندگی کے اتار چڑھاؤ کی بہت قریب سے کھینچی ہوئی تصویریں ہیں۔^۲

طاہرہ اقبال کے فکر و فن کو ناقدین کی مندرجہ بالا آرا کی روشنی میں سمجھنے کے بعد اب اُن کی کہانیوں میں موجود جاگیردارانہ سماج کا مطالعہ بھی ناگزیر ہے۔ اُن کی جن کہانیوں میں اسے پیش کیا گیا ہے اُن میں ”ریخت“، ”پلچھ“، ”سوہنی“، ”گندا کیرا“، ”کھندے“، ”مختاب“، ”چہ واہا“ اور ”عزت“ اہم ہیں۔

طاہرہ اقبال کا افسانہ ”ریخت“ اُن کے دوسرے افسانوی مجموعے کا عنوان ہی نہیں ایک افسانہ بھی ہے جو جاگیردار کے اُس تصور کو نمایاں کر رہا ہے جو معنفہ کے ذہن میں موجود ہے۔ افسانہ دیہی سماج کی کہانی ہے۔ دینو ماچھی کی گاؤں میں پرچون کی دکان ہے جو بالترتیب دینو اور پھر اُس کی بیوی کی بیماری اور موت کے بعد اُن کی جواں سال بیٹی چھمی سنبھالتی ہے۔ والدین کی بیماری کے دوران ہی اُن کی عیادت کرنے اور خدمت کرنے والوں کا ایک تانتا دینو ماچھی کے گھر بندھا دکھائی دیتا ہے جو دراصل چھمی کی اُس بھرپور جوانی کا نتیجہ ہے جسے دیکھ کر سبھی اس طرف کھنچے چلے آتے ہیں۔ چھمی گاؤں کے زوال پذیر جاگیردارانہ نظام کے نمائندے ملک غلام دنگیر پر نظر التفات ڈالتی ہے اور پھر اُس کی شادی کے موقع پر اُس کی لہن کو سلامی کا سب سے بڑا نوٹ بھی چھمی ہی دیتی ہے۔ غلام دنگیر زوال پذیر جاگیرداری نظام کا ایسا نمائندہ ہے جس کے پاس عظمت کے ثبوت کے لیے لمحہ موجود کا

کوئی واقعہ نہیں محض اسلاف سے جڑے وہ قصے ہیں جن سے اُسے اپنی ذات کا اعتبار بحال ہوتا محسوس ہوتا ہے۔ عظمت کے ان قصوں میں بھی معیار دیہی سماج کا وہی احساسِ تفاخر ہے جو طاقت، دولت اور حاکمیت ایسی صفات سے ترتیب پاتا ہے لیکن خود ملک غلام و گنہگار موجود میں ان چیزوں سے عاری ہے۔ بظاہر نچلی ذات سے تعلق رکھنے والی چھمی اُسے محبت ہی نہیں دیتی اُس کی معاشی ضرورتوں کا خیال بھی رکھتی ہے اور دکان سے سودا سلف بھی دیتی رہتی ہے۔ افسانے کے آخر میں وہ اپنی بیوی کی زچگی کے لیے چھمی سے مالی معاونت مانگتا ہے جو وہ اپنی دکان بچ کر بھی کرتی ہے۔ چھمی کا کردار نچلے طبقے کی ایسی ناخواندہ لڑکی کا کردار ہے جو مردِ جاحظ اخلاقی تقاضوں سے آشنا تو نہیں مگر اپنی محبت میں کامل ہے۔ افسانے میں زوال پذیر جاگیردارانہ نظام کی چند جھلکیاں دیکھیں:

دینو ماچھی کی کمین، ڈھور ڈھگروں سے ذرا اوپر کی مخلوق، مزارعوں تک کے ہاتھوں بے عزت ہونے والا۔^۳

اس اقتباس میں نچلی ذات کے افراد کے تعارف میں ترتیب پانے والی زبان کو دیکھا جاسکتا ہے جو ان کے لیے حقارت اور نفرت کو بھی واضح کرتی نظر آتی ہے۔ اسی طرح ملک گام کا تعارف دیکھیں:

دراصل ملک گام بنا جاگیر کا نواب تھا۔ نسل در نسل تقسیم کے بعد آباؤ اجداد کی بڑی جاگیر میں سے اُس تک ایک مختصر سا قطعہ ارضی ہی منتقل ہو سکا۔ اس کے پاس نہ تو دولت اور جاگیر سے پخت کی ہوئی طاقت اور اقتدار موجود تھا اور نہ ہی روایات و اقدار سے ترکیب پائی ہوئی تقویت۔^۴

اس اقتباس میں جاگیرداری کے اُس زوال کو بھی دیکھا جاسکتا ہے جو نسل در نسل زمین کی تقسیم کے بعد دیکھنے میں آ رہا ہے اور اب یہ نئے جاگیردار محض وہ نشانیاں ہیں جو اسلاف کی طاقت اور نام نہاد شان و شوکت کے قصیدہ خواں اور وارث ہیں۔ لیکن نئے عہد اور معاشی بد حالی کی بدولت وہ سب نہیں کر پاتے جو ان کے اسلاف کرتے آئے تھے۔ اب ان کی عزت ان بڑوں بوڑھوں میں تو موجود ہے، جن کی سرشت میں غلامی شامل ہو چکی ہے لیکن نسل نو اس نام نہاد عزت اور غلامی کے کسی تصور سے سمجھوتہ کرنے پر آمادہ نہیں ہے:

بڑے بوڑھے جنھوں نے اُس کے خاندان کے ٹھاٹھ دیکھے تھے یا وہ جو پابند رسوم کہن تھے، وہ آج بھی اُسے دیکھ کر اٹھ کھڑے ہوتے، اُسے چارپائی کے سرہانے جگہ دیتے، خود پائنتی پر بیٹھتے اور اُس کی باتیں بنا جواب دیے سر جھکا کر سنتے، لیکن نئے نئے جوان ہوئے لڑکے جن میں سے کچھ قریبی کالج میں ایف اے، بی اے کی تعلیم بھی حاصل کر رہے تھے ان کے لیے یہ بات تسلیم کرنا بڑا مشکل خیز تھا کہ ملک گام کی عزت کرو کیونکہ وہ اس گاؤں کے سابق حکمران خاندان کی یادگار ہے۔^۵

مندرجہ بالا اقتباس طاہرہ اقبال کے اُس گہرے سماجی شعور کو ظاہر کر رہا ہے جہاں بین السطور وہ تبدیلی بھی دیکھی جاسکتی ہے جو جاگیردارانہ سماج میں کسی انقلاب میں بدل سکتی ہے اور اس تبدیلی کا ذریعہ یعنی تعلیم بھی دکھائی دے رہا ہے۔ یہی وہ واحد ذریعہ ہے جو پرانی نسل کے ان نمائندہ کرداروں کے برعکس، جو خاموشی سے سر تسلیم خم رکھنے کے عادی ہیں، سوال پر اُکسانا اور اس غلامی کے خلاف مزاحمت کی ترغیب دیتا ہے۔ اس جاگیردار طبقے کے یہاں محنت کش طبقے کو حاصل مقدور بھر زندگی کے وسائل بھی جس نوع کی عنایت اور بخشش کا احساس لیے ہوئے ہیں اُس کی مثال دیکھیں:

بادشاہو! ان کمیوں کے غم نہ۔ یہ ترکھانوں کا لبر جس احاطے میں بیٹھے ہیں وہ پر دادا جی نے دادا جی کی پیدائش پر بخشش میں دیا تھا۔ کمیوں کے ہر خاندان کو دو دو بیکھ زمین دی، جس جس احاطے میں بیٹھے تھے اُس کا مالک بنا دیا۔ پر ہوئے ما وہی نچلی ذات کے۔^۶

مادی وسائل میں عدم مساوات کے نتیجے میں کم حیثیت طبقے سے نفرت کا یہ احساس دیہی سماج میں راسخ ہے اور نچلی ذات سے تعلق اپنی جگہ ایک ہزیمت ہی نہیں گالی کا وسیع رکھتا ہے۔ افسانے میں ملک صاحب کا یہ مختصر سا مکالمہ بھی دیکھیے جو جاگیردارانہ ذہنیت کو واضح کر رہا ہے:

جدی پشتی رعیت ہیں۔ بادشاہو! اپنی جدی پشتی رعیت۔^۷

یہ وہ راسخ احساس برتری ہے جو یہ طبقہ اپنا استحقاق سمجھتا ہے اور مقابل طبقے کو غلام و ر غلام رکھنے کا قائل ہے۔

افسانہ ”گندا کیڑا“ جاگیردارانہ سماج کی اُس سفاکی کو موضوع بنا رہا ہے جہاں نچلے طبقے کی

عورتیں جاگیرداروں کے لیے عیاشی کا سامان ہیں جنہیں استعمال کے بعد پھینکنے کا ملال بھی موجود نہیں ہے۔ گوری خانہ بدوش لڑکی اور حویلی کی ملازمہ ہے۔ ایسی حویلی جہاں بڑی مالکن اور اُس کے تین جواں سال بیٹے رہتے ہیں۔ یہ تینوں فرزند روایتی جاگیردارانہ ذہنیت کے نمائندے ہیں۔ گوری حاملہ ہے اور لطف تو یہ کہ یہ بھی طے نہیں ہوتا کہ اس صل کا سبب تینوں نوجوانوں میں سے کون ہے؟ انہیں اس صورت حال سے کوئی سروکار نہیں اور وہ اپنی روایتی مصروفیات یعنی شکار، خدمت گزاری یا عیاشی میں مصروف ہیں۔ ان کرداروں کے رہن سہن اور مصروفیات کی جھلک دیکھیے جو جاگیردار کے کردار کا تصور واضح کر رہی ہیں:

تبھی باہر چھپوں کے رکنے اور شکاری کتوں کے پٹوں میں بھی ہتھکڑیوں کی آوازیں
پورے ماحول پر حاوی ہو گئیں اور دھول کے اڑتے ہوئے غباروں نے پوری حویلی کو
لپیٹ لیا۔^۸

دوسری جانب افسانے میں طبقاتی تفاوت کی عمدہ عکاسی کی گئی ہے جب ایک طرف برستی بارش میں افلاس زدہ خانہ بدوشوں کے خیمے بس رہے ہیں تو دوسری جانب صبح سویرے شکاری کتوں کی خدمت کی جارہی ہے۔

پانی خیمے کے کپڑے سے پھوار کی مانند اندر ٹپکتا تھا۔^۹

اس وقت ملازم شکاری کتوں سے گرم کپڑے اُتار کر ان کے جسموں کی مالش کر رہے
تھے اور باہام ملے مکھن کے پیڑے کھلا رہے تھے۔^{۱۰}

افسانہ ”کھندے“ کا موضوع بھی جاگیردارانہ سماج میں نچلے طبقے کی ذاتوں کو استعمال کی شے اور ان کی تذلیل کو استحقاق سمجھتا ہے۔ عارفہ مرانی جیسے بہت سے کردار نچلے طبقے کے نمائندہ ہیں جن کی ذلت سے ہی جاگیردار کی حاکمیت کا پتا ملتا ہے:

ملک نے گھڑ گھڑ گھڑک پورے زور سے جھگڑ گڑا کر چاندی کی لے اگل کر دھول
میں تھوکا۔ ”عارفہ عارفہ میرانی۔“، ”جی بادشاہ جی۔“ عارفہ جیپ کے ٹائر سے
اُکھڑ کر سامنے ڈھیر ہو گیا۔^{۱۱}

ملک کی بھویں ترچھی ہو گئیں۔ شکاری کتوں کی باگیں ڈھیلی پڑ گئیں۔ باہر تڑپتی

نہیں، اٹھے ہوئے کان، سڈول کمر، جھگاتی جلد میں سانس لیتی تڑپتی نہیں، گلے میں بندھی جھنگھریوں کی جھنکار اور قدموں کی دگڑ دگڑ میں عارفی کی چپٹیں لپٹ گئیں۔
”مرگیا نہیں پچتا۔ حلقا ہو کے مراں۔“^{۱۲}

مندرجہ بالا دونوں اقتباسات میں نظر آنے والے دونوں مناظر جاگیردار کے خوف اور حاکمیت کے احساس کو عیاں کر رہے ہیں۔

”انتخاب“ طاہرہ اقبال کا ایسا افسانہ ہے جو دیہی سماج میں الیکشن سے پہلے اور بعد کے اُن مناظر کو اپنی حقیقی صورت میں سامنے لا رہا ہے جو نام نہاد جمہوریت کے بس پردہ اُن عوامل کی نشان دہی کرتا ہے جہاں حق رائے وہی فرد کا معاملہ نہیں، بلکہ برادری یا جاگیرداروں کی منشا سے مشروط ہو جاتا ہے۔ یہی نہیں ایک بڑی اکثریت کی حامل خواتین ووٹرز کو اس سارے عمل سے شعوری طور پر لاتعلق کر دیا جاتا ہے۔ مرد ہی یہ فیصلہ کرتے ہیں کہ اس مرتبہ ووٹ کس کو دیا جائے گا اور کس کو نہیں۔ اور اس فیصلے کے پیچھے بھی کوئی سماجی شعور نہیں نام نہاد عزت افزائی اور طاقت کا اثر تلاش کیا جاسکتا ہے۔ افسانے میں دیہات کی نسبتاً چھوٹی مگر اثر و رسوخ رکھنے والی زمیندار برادریاں، چودھری اور راجے، علاقے کے بڑے جاگیردار اور الیکشن میں حصہ لینے والے امیدوار مانا صاحب سے اپنی اپنی وفاداری اور مراسم کے شوق میں اپنے زیر اثر چھوٹے کاشت کاروں کی منشا کے فیصلے بھی خود ہی کرتے دکھائی دیتے ہیں۔

قاری کو افسانے کا آغاز ہی اُس منظر سے روشناس کرواتا ہے جہاں چودھری ریاض علی خدمت گاروں کے بیچ روایتی ٹھاٹھ سے بیٹھا نظر آتا ہے۔ یہ ٹھاٹھ ہمارے دیہی سماج کے اجتماعی لاشعور کا حصہ بن چکا ہے۔ سو کہانی کاروں کے ہاں چودھری کا کردار آتے ہی ایسا منظر سامنے آ جاتا ہے کہ اب فطری سی بات محسوس ہوتی ہے جو اس کردار کے مجموعی تصور کو نمایاں کرتی ہے:

ڈھکی ہوئی چلم کی محراب نما چھت سے ابھی بھاپ اٹھ رہی تھی، ملازم حقے کی نئے موڑ کر چودھری ریاض علی کے منہ کے قریب لا رہا تھا۔^{۱۳}

اور پھر اسی منظر سے جڑا اگلا منظر بھی دیکھیں جہاں حقے کی نئے تک ایک ملازم سے اپنے

منہ کے قریب لانے والا چودھری جب خود سے بڑے جاگیردار اور الیکشن امیدوار کی آمد کی خبر سنتا ہے:
چودھری ریاض علی گھبرا کر اٹھا تو حقے کی نئے تو منہ سے نکلا کر رخ پھیر گئی اور دھوقی کی
ڈبیں ڈھیلی پڑ گئیں، وہ سرعت سے دائیں بائیں ڈب اڑنے لگا۔^{۱۴}

اور پھر اسی چودھری کی وہ تقریر بھی دیکھیے جب وہ لوگوں کو متفقہ طور پر رانا صاحب کو ووٹ
دینے پر راضی کر رہا ہے۔ ایسے میں گاؤں کے نئے سماج میں ست رفتاری سے پھیلتا شعور اُسے کیسے بُرا
لگ رہا ہے:

بھائیو! گاؤں کا چلن بدل گیا ہے لوگ بے لحاظ اور خود سر ہو چکے ہیں ہر ہر گاؤں میں
مڈل اور ہائی سکول کھل رہے ہیں۔ ہر تحصیل ہیڈ کوارٹر میں کالج بن گئے ہیں۔ کمیون
کے لڑکے پڑھ لکھ کر کلرک اور وکیل بن رہے ہیں۔ اب تو دو دو ایکڑ والے بھی ہم
سے توقع رکھتے ہیں کہ ہم خود جا کر ان سے ووٹ مانگیں۔^{۱۵}

اقتباس میں اُس جاگیردارانہ ذہنیت کی عمدہ عکاسی ملتی ہے جو تعلیم کو اپنے لیے ایک بڑا
حریف خیال کرتی اور راستے کی سب سے بڑی رکاوٹ گردانتی ہے۔ پھر نچلے طبقے کے افراد کے لیے یہ
حقارت آمیز لہجے اور لغت بھی دیہی سماج کا ایسا معمول ہے جس سے خود اس کا شکار طبقہ بھی سمجھوتہ
کر چکا ہے۔ اس طبقے کا معاشی اور جنسی استحصال تو خیر ہوتا ہی ہے اُن کی سوچ کو بھی اپنی منشا کے مطابق
استعمال کرنے اور حیوانوں کی سی حیثیت میں رکھنے کا چلن بھی اس سماج میں معمولی سی بات ہے۔
افسانے میں الیکشن کی انہی سرگرمیوں میں چودھری ریاض اور راجہ داد کے درمیان کچھ اخلاقی ضابطوں کی
صورت بھی دیکھیے جہاں عام آدمی ایک انسان کی بجائے محض چیز کی حیثیت رکھتا ہے جسے جب جہاں
چاہے رکھا جاسکتا ہے:

ہمارے پرکھوں سے الیکشن کے چند اصول طے ہیں..... عورتوں کے ووٹ کبھی نہیں
ڈالے اب کے بار بھی نہیں ڈالے جائیں گے۔ کمیوں کے ووٹ آدھے آدھے تقسیم
ہوں گے۔ گاؤں میں کل بچپس ووٹ کمیوں کے ہیں۔ بڑے ووٹوں میں تیرہ آپ کی
طرف جائیں گے اور بارہ ہماری طرف اور چھوٹے ووٹوں میں تیرہ ہماری طرف اور
بارہ آپ کی طرف۔ اپنے اپنے مزارعوں اور ٹھیکیداروں کے ووٹ یکے ہیں۔ انہیں

توڑنے کی کوشش لڑائی کا آغاز سمجھا جائے گا۔^{۱۶}

یہ وہ تلخ مگر حقیقی صورت حال ہے جو اس سماج میں دکھائی دیتی ہے۔ ووٹوں کی اس تقسیم میں خود ووٹ دینے والے شریک ہی نہیں ہیں لیکن افسانے میں چند ایکڑ کے ایسے کاشت کاروں کہ جن کی اولادیں تعلیم حاصل کر رہی ہیں، سے اس سارے نظام کو ایک خطرہ لاحق ہے۔ اب نسل در نسل منتقل ہوتی وفاداریاں تبدیل ہونے کے خدشات بھی سر اٹھانے لگے ہیں جو دراصل اس بات کا اشارہ ہیں کہ عہد نومزاحمت اور اپنے حق کا شعور اُجاگر کرنے والا ہوگا:

اگرچہ یہ لوگ بھی نسل در نسل جس خاندان سے اپنی وفاداریاں استوار رکھتے تھے اسی عہد دیرینہ کے پابند تھے لیکن زمانہ تیزی سے بدل رہا تھا۔ نئے نئے جہان ہوئے لوگوں کو تعلیم اور شہر کی ہوا لگ رہی تھی۔ جس سے انھیں اپنی انفرادیت اور اہمیت کا احساس ہونے لگا تھا۔^{۱۷}

۱۷

امید کے اس پہلو کے باوجود افسانے میں نسل در نسل غلامی کے شکنجے میں کسے وہ لوگ اکثریت میں دکھائی دیتے ہیں جو آج بھی پاؤں چھو کر ہاتھ جوڑنے میں ہی اپنی بقا تصور کرتے ہیں اور ایسے میں اگر دو زمیندار ایک ہی وقت میں اس نچلے طبقے کے کسی فرد کے سامنے آجائیں تو صورت حال یہ بھی ہو جاتی ہے:

دلو میرائی کبھی ایک کے پاؤں چھوٹا، کبھی دوسرے کے سامنے ہاتھ جوڑتا۔^{۱۸}

اسی طرح آگے چل کے جب ووٹوں کی کتنی مکمل ہوتی ہے اور پہلے طے شدہ ضابطے سے انحراف کرتے ہوئے تین ووٹ اپنی مرضی کا پتہ دیتے ہیں تو اسے بے ایمانی قرار دیا جاتا ہے اور پھر جیتنے والے امیدوار اور ہارنے والوں کے درمیان جھگڑے میں عام ڈرائیور کی موت ایسے مناظر ہیں جن سے کسی مقتدر فرد کو سروکار نہیں ہے۔

افسانہ ”چرواہا“ گاؤں کے اس مفلس اور کمزور چرواہے کی کہانی ہے جس کے لیے زیست چودھری کی خدمت گزاری اور اپنے ریوڑ کے خیال رکھنے کا نام ہے۔ جو حویلی کے اندر چودھری کی بیٹی کے لیے سرکنڈوں کی کچی تیلیوں کے چرنے لے کر جاتا ہے کیونکہ اُسے وہ پسند ہیں اور پھر بیٹی کی آنکھ

۱۸

میں اس چہواہے کے لیے ممنونیت دیکھ کر چودھری چہواہے پر تشدد کی انتہا کر دیتا ہے۔ ظلم کے خلاف مزاحمت کا شعور اور طاقت نہ ہونے کا نفسیاتی اثر یہ ہوتا ہے کہ یہ چہواہا حشرات اور پرندوں کو بے دردی سے مار مار کر اپنے اندر کے غصے کی تسفی کرتا ہے۔ اور پھر آخر میں اپنی ماں کے ساتھ چودھری کو ہم بستری کرتے دیکھ کر اینٹ سے چودھری کا بھیجا بھی نکال دیتا ہے۔

اس چہواہے کے کردار میں نچلے طبقے کے اس بے توقیر فرد کی ایسی صفات موجود ہیں جو اس کی ذلت کو ایک طبقے کا مشغلہ بنا دیتی ہیں:

وہ اتنا بے وقعت اور حقیر تھا کہ بے وقعتی اور حقارت از خود اس سے شرماتی تھی۔ گویا اس کی ذات تشدد پر اُکسلنے والا خود بڑا محرک تھی۔ ذلیل کو ذلیل کرنا کا چلتا پھرتا اشتہار۔ پتہ نہیں ایسے انسان خدا پیدا کر کے لوگوں کو گناہگار بننے کا موقع کیوں فراہم کرتا ہے جنہیں دیکھ کر خواہ مخواہ ہاتھوں میں کھجلی ہونے لگے اور زبان نئی نئی گالیوں کا اختراع کرنے لگے۔^{۱۹}

معاشرے کے ایسے دھنکارے ہوئے اور بے بس کردار کے اندر توقیر اور بدلے کی جو خواہش پیدا ہوتی ہے وہ بے بسی کے بعد کچھ اسی طرح کے ردِ عمل کو پیدا کر سکتی ہے:

رضوں پر بھنھننے والی کھیلوں کو مٹھی میں پکڑ لیتا اور ایک ایک پر، ایک ایک ناگ الگ الگ کرتا اور سیاہ کھردری ہتھیلیوں سے مسل مسل کر مار ڈالتا۔ مار ڈالنے کا برتر احساس اس کے اندر وجد طاری کر دیتا۔^{۲۰}

افسانے میں اپنی معاونت پر چودھری کی بیٹی جس طرح آنکھوں میں ممنونیت لیے اس کردار کو دیکھتی ہے اور چودھری اس ممنونیت کو محسوس کرتے ہوئے جس انداز میں اس بے بس کردار پر تشدد کرتا ہے وہ اپنی جگہ جاگیردار کے کردار کے اس پہلو کی نشان دہی کر رہا ہے جو طاقت اور ظلم سے اپنی حیثیت کا اثبات چاہتا ہے۔ تشدد کی یہ صورت اس اقتباس میں دیکھیے:

وہ بیرونی دروازے کی جانب بھاگا۔ لیکن انھوں نے بڑھ کر بالوں سے کھینچ لیا اور زمین سے ۱۰ فٹ اوپر اٹھا کر پختہ دیوار پر پٹھا۔ سر سے مٹھی بھر بال نکل کر فضا میں اڑنے لگے اور خون کی دھاری دیوار پر چلتی ہوئی قطرہ قطرہ فرش پر پگھلنے لگی۔ چودھری

نے بڑھ کر شکاری بوٹ والا پاؤں کپٹی پر دھریا اور سر کو یوں مسلنے لگا جیسے کسی ماٹ پر
بوٹ صاف کر رہا ہو۔ اُس کے منہ اوناک سے خون کے لوتھڑے اُبل کر سبک مرمر
کے شفاف فرش کو آلودہ کر گئے۔^{۲۱}

اس بیہیمانہ تشدد اور سفاکی کا نفسیاتی رد عمل اس چہ واہے کے یہاں یوں دیکھا جاسکتا ہے کہ وہ
لالیاں اور چڑیاں مارتا اور خوش ہوتا ہے:

ڈھیلے مار مار کر اُن کی نازک نازک ٹانگیں توڑتا، لالیاں اور چڑیاں زخمی ہو کر گرتیں اور
کھیت کی دراڑوں میں چونچیں گھسیڑنے لگتیں۔ وہ سیدھے کمر دے لے لے والے
پاؤں اُن کے سروں پر رکھ رکھ کر چلتا۔ کرچ کرچ نازک کھوپڑیاں ٹوٹتیں۔ خون آلود
مغز باہر بہتا۔ اُس کے اندر کامیابی والی مخصوص سرشاری ہلہ بول دیتی۔^{۲۲}

بے بسی اور محکومیت کے نتیجے میں پیدا ہونے والی اس نفسیاتی حالت کا تلخ انجام اُس وقت
افسانے کے اختتام میں سامنے آتا ہے جب چودھری اُس کی ماں کے ساتھ اس احساس برتری کے
ساتھ ہم بستری کرنا نظر آتا ہے جیسے وہ اس کا استحقاق رکھتا ہے اور چہ واہا بے وجہ خلل ڈال رہا ہے۔ ایسے
میں وہ اینٹ سے چودھری کی کھوپڑی بھی پھوڑ دیتا ہے۔ جاگیردار کا ایک مفلس اور بے بس آدمی کے
ہاتھوں یہ انجام بھی اُسی تبدیلی کی علامت ہے جو بے بسی کی انتہائی صورت میں شدید ترین مزاحمت میں
ڈھل جاتی ہے۔

جاگیردار کے کردار کا ایک اور تصور طاہرہ اقبال کے افسانے ”عزت“ میں دیکھا جاسکتا ہے
جہاں چودھری عزت کا معیار جنسی برتری میں پوشیدہ سمجھتا ہے۔ افسانے میں جاگیردارانہ سماج کے اُسی
نام نہاد عزت کے معیار کو موضوع بنایا گیا ہے جہاں چودھری اپنے نابالغ سکول جانے والے بیٹے کی نہ
صرف شادی کرتا ہے بلکہ یہ خواہش بھی رکھتا ہے کہ وہ جنسی طور پر ایک بھرپور اور برتر مرد کا کردار ادا
کرے۔ اُس کے نزدیک مرد ہونے یا برتر ہونے کا معیار ہی اس برتری میں پوشیدہ ہے لیکن اس کے
برعکس بیٹا ابھی نابالغ اور معصوم ذہن کا مالک ہے جسے اب بھی اپنی والدہ کے ساتھ سونے یا پڑھنے کی
خواہش ہے۔ بیٹے کو بار بار اُکسانے اور جنسی ترغیب دینے کے باوجود وہ جب اس کے اس رد عمل کو
دیکھتا ہے تو اکثر جھٹکا اٹھتا ہے اور اُسے نامردی تک کے طعنے دیتا ہے۔

مذریاں بی بی! مرد کبھی عورت سے چھوٹا ہوا ہے؟ ادھر جوانی کا سال لگا اُدھر وہ اپنی ماں سے بھی بڑا ہو گیا۔ جتنی اونچی گردن اٹھا کے بیٹے کو دیکھتی ہے۔ اتنا ہی ڈرتی ہے۔ ایک یہ قاسو ہے سسرا جو اپنی زن سے بھی چھوٹا ہو گیا ہے۔ بے غیرت! مجھے تو اپنا نطفہ ہی نہیں معلوم پڑتا۔ کسی کھرے کا جنا ہے تُو نے۔^{۲۳}

کہتا ہے لڑکے مذاق اڑاتے ہیں کہ تیری ابھی سے شادی ہو گئی۔ کیوں؟ شادی مرد کے بچے کی نہیں ہوتی۔ تو کیا کھسروں کی ہوتی ہے؟^{۲۴}

بارہ تیرہ سال کا لڑکا بالغ ہو جاتا ہے۔ یہ ہے ہی زرخا۔ ورنہ بالو جیسی عورت سامنے ہو تو آٹھ سال کا لڑکا بھی ایک جھٹکے میں جوان ہو جائے۔^{۲۵}

مندرجہ بالا اقتباسات میں چودھری کی اُس فطرت کو بخوبی سیکھا جاسکتا ہے جہاں اُس کے نزدیک مرد کا برتر تصور محض اُس کی جنسی قوت سے جڑا ہوا ہے اور وہ ایک بچے کو بھی یہ رعایت دینے پر آمادہ نہیں۔ خود بہو کے متعلق بھی اُس کا یہ خیال کہ بالو جیسی عورت دیکھ کر آٹھ سال کا لڑکا بھی ایک جھٹکے میں جوان ہو جائے، اُس کی اُس جاگیردارانہ ذہنیت کی عکاسی کر رہی ہے جہاں عورت کا تعارف محض اُس کی جنسی کشش سے جڑا ہوا ہے۔

چودھری کی یہ جھٹلاہٹ اُس وقت مزید بڑھ جاتی ہے جب اُس کی بیوی کا نوجوان بھتیجا گھر آنے جانے لگتا ہے۔ چودھری کو یہ بات گوارا نہیں ہوتی لیکن چودھرائن کا مصلحت آمیز مشورہ کہ گھر کی بات گھر رہے گی، اپنی جگہ حیرت انگیز اور قابل توجہ ہے جس پر چودھری بھڑک اٹھتا ہے اور آخر میں گھر میں بہو اور اُس نوجوان کو اکیلا پا کر اُسے مارنے کو دوڑتا ہے لیکن وہ فرار ہو جاتا ہے۔ لیکن پلٹ کر جب اکیلے گھر میں بہو کے سراپے پر نگاہ دوڑاتا ہے تو وہ توقع خود پوری کر دیتا ہے جو اُس نے اب تک بیٹے سے وابستہ کر رکھی تھی۔

افسانے میں جاگیردارانہ ذہنیت کی کئی جھلکیاں دیکھی جاسکتی ہیں جہاں تعلیم ایک غیر ضروری چیز ہے۔ اصل قوت علم کی نہیں جائیداد کی ہے:

نہ تُو نے دو ہزار کا چھڑا ہی بنا ہے کہ تین ہزار کا کلرک لگتا ہے، ان کتلیوں میں تو ڈھونڈنا کیا ہے۔ ڈھائی مربع کا اکیلا وارث۔ ڈیڑھ پکا مرلے ایک گھوڑی پال۔

مربعے بھی سونے کے بحرے تھال۔ تو یہ کتابیں چھوڑنا کیوں نہیں۔^{۲۶}

یہ وہ روایتی جاگیردار ذہن ہے جو شعور کا معیار علم کی بجائے زمین کو سمجھتا ہے اور اس کے حصول کے لیے ہر طرح کے اخلاقی، سماجی تقاضوں کو بالائے طاق رکھنے سے بھی گریز نہیں کرتا۔ مجموعی طور پر ہم کہہ سکتے ہیں کہ طاہرہ اقبال کے یہاں وسطی پنجاب کے اس زوال پذیر جاگیردارانہ سماج کی عمدہ عکاسی کی گئی ہے جو اب وسیع جاگیر کے مالک نہیں لیکن ان کے ہاں تفاخر اور برتری کے سارے ذرائع طاقت اور زمین سے جڑے ہوئے ہیں۔ جاگیردار ان کے ہاں بھی ظلم و بربریت اور نا انصافی کی علامت ہے۔ تاہم نئے عہد میں اس سماج کے خلاف مجتمع ہونے والی مزاحمت کی جھلکیاں بھی ان کی کہانیوں میں تلاش کی جاسکتی ہیں۔

حوالہ جات

- * اسٹنٹ پروفیسر شجیرہ اردو و اقبالیات، اسلام آباد یونیورسٹی آف بہاول پور۔
- ۱۔ انوار احمد، اردو افسانہ ایک صدی کا قصہ (فیصل آباد: مثال پبلی کیشنز، ۲۰۱۰ء)، ص ۵۵۔
- ۲۔ رشید امجد، ”علمی“ مٹی کسی سانچہ از طاہرہ اقبال (اسلام آباد: لاہور/کراچی: دوست پبلی کیشنز، ۲۰۰۹ء)۔
- ۳۔ طاہرہ اقبال، ریاضت (لاہور: دوست پبلی کیشنز، ۲۰۰۳ء)، ص ۲۲۔
- ۴۔ ایضاً، ص ۲۳۔
- ۵۔ ایضاً۔
- ۶۔ ایضاً، ص ۲۶۔
- ۷۔ ایضاً۔
- ۸۔ ایضاً، ص ۳۲۔
- ۹۔ ایضاً، ص ۳۶۔
- ۱۰۔ ایضاً، ص ۳۷۔
- ۱۱۔ ایضاً، ص ۸۲۔
- ۱۲۔ ایضاً، ص ۸۵۔
- ۱۳۔ ایضاً، ص ۸۸۔
- ۱۴۔ ایضاً۔
- ۱۵۔ ایضاً، ص ۹۲۔
- ۱۶۔ ایضاً، ص ۹۳۔

۱۷۔	ایضاً۔
۱۸۔	ایضاً، ص ۹۴۔
۱۹۔	ایضاً، ص ۱۲۰۔
۲۰۔	ایضاً، ص ۱۲۱۔
۲۱۔	ایضاً، ص ۱۲۲۔
۲۲۔	ایضاً، ص ۱۲۲-۱۲۳۔
۲۳۔	طاہرہ اقبال، مگنجنی بار (اسلام آباد/ لاہور/ کراچی: دوست پبلی کیشنز، ۲۰۰۸ء)، ص ۵۱۔
۲۴۔	ایضاً، ص ۴۹۔
۲۵۔	ایضاً، ص ۴۷۔
۲۶۔	ایضاً، ص ۵۸۔

مآخذ

۱۔ احمد، انوار۔ اردو اضلاع ایک صدی کا قصہ فیصل آباد: مثال پبلی کیشنز، ۲۰۱۰ء۔
۲۔ اقبال، طاہرہ۔ ریخت۔ لاہور: دوست پبلی کیشنز، ۲۰۰۳ء۔
۳۔ _____۔ گنجی بار۔ اسلام آباد / لاہور / کراچی : دوست پبلی کیشنز، ۲۰۰۸ء۔
۴۔ امجد، رشید۔ ”علیپ“۔ مئی کسی سانچہ۔ معارفہ طاہرہ اقبال۔ اسلام آباد / لاہور / کراچی : دوست پبلی کیشنز، ۲۰۰۹ء۔